

Kopja Informali ta' Sentenza



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-30 ta' Jannar, 2003

Citazzjoni Numru. 1908/2001/1

Dr. Emmanuel BORDA

VS

**Professur Roger ELLUL-MICALLEF, fil-kapaçita'
tiegħu ta' Rettur u in rappreżentanza tal-Universita' ta'
Malta u bħala *Chairman* tal-Bord tal-Għażla tal-istess
Universita' ta' Malta**

Il-Qorti:

Rat l-Att taç-Citazzjoni mressaq fil-21 ta' Diçembru, 2001,
li bih l-attur ippremetta:

Illi fit-12 ta' Jannar 2001 l-Universita' ta' Malta ħarget
żewġ sejñiet għall-postijiet fid-Dipartiment tal-Ekonomija
fl-Universita' ta' Malta, wieħed fl-'International Economics'
u l-ieħor f' 'Resources Economics', u dan skond kif jirriżulta
mill-annessi Dok. "EB1" u "EB2";

Kopja Informali ta' Sentenza

Illi l-attur, li huwa gradwat B.A. (Hons) fl-Ekonomija, M.A. (Econ) u b'dottorat fl-Ekonomija (PH.D), u ilu jgħallem għal dawn l-aħħar snin fil-Faculty of Economics, Management and Accountancy (F.E.M.A.), kif ukoll ilu għal dawn l-aħħar tmien snin jgħallem fl-Universita' ta' Malta fl-istess Fakulta, u għandu prattika ta' bosta snin f'suggetti varji tal-Ekonomija, applika għall-mili ta' dawn iż-żewġ sejhiet peress li kellu l-kwalifiki kollha neċessarji u l-esperjenza skond l-istess sejhja għall-applikazzjonijiet;

Illi l-attur, wara li sarlu "interview" minn Bord tal-Għazla, ma ġiex magħzul għall-mili tal-ebda waħda minn dawn iż-żewġ karigi minħabba l-eta' tiegħu, u saru dikjarazzjonijiet f'dan is-sens kemm qabel kif ukoll wara li ġie iffurmat il-Bord tal-Għazla rispettiv biex jexamina l-applikazzjonijiet, kif ukoll b'mod indirett waqt l-istess 'interview' li sar mill-imsemmi Bord tal-Għazla;

Illi l-eta' ma kienitx waħda mir-rekwiziti fl-applikazzjonijiet fuq imsemmija, u d-deċizjoni tal-Bord tal-Għazla hija mhux biss abusiva u illegali imma diskriminatorja u *ultra vires* peress li hija msejjsa fuq konsiderazzjonijiet mhux rilevanti ai termini tal-Artikolu 469A tal-Kap. 12 tal-Liġijiet ta' Malta, kif ukoll tikser il-prinċipji stabbiliti taħt l-Artikolu 14 tal-Kap. 319 tal-Liġijiet ta' Malta, u tmur kontra l-politika tal-Gvern tal-gurnata li qiegħed jallinea ruħu mal-liġijiet, regolamenti u direttivi tal-Unjoni Ewropeja;

Illi fl-għazla tiegħu, il-Bord għażel żewġ kandidati iżgħar fl-eta', izda b'anqas kawlifiki u esperjenza mill-attur;

Illi l-konvenuti ġew interpellati sabiex jirrevedu d-deċizjoni illi ħadu u jagħtu l-'appointment' li jixraq lill-attur f'waħda mill-karigi tal-'International Economics' jew 'Resouces Economcis';

Illi l-konvenuti sallum baqgħu inadempjenti;

Għalhekk l-attur talab lil din l-Onorabbli Qorti għaliex m'għandhiex għar-raġunijiet premissi:

Kopja Informali ta' Sentenza

1. Tiddikjara illi l-imsemmija deċizjoni tal-konvenuti hija abusiva, illegali, diskriminatorja fil-konfront tal-attur u *ultra vires*;

2. Tiddikjara għalhekk illi l-imsemmija deċizjoni tal-konvenuti hija nulla, invalida u mingħajr effett u konsegwentament;

3. Tordna li l-attur jiġi mogħti l-‘appointment’ fil-kariga tal- ‘International Economics’ jew ‘Resources Economics’, u dan taħt dawk il-provvedimenti xierqa u opportuni li jogħgobha tagħti din l-Onorabbli Qorti;

B’riserva għal kull azzjoni għad-danni kontra l-konvenuti u bl-ispejjeż inkluzi dawk tal-ittri bonarji tal-4 t’Ottubru 2001, tat-18 t’Ottubru 2001, tat-30 t’Ottubru 2001 u tal-protest tad-9 ta’ Novembru 2001 kontra l-konvenut minn issa ngunt għas-subizzjoni;

Rat id-Dikjarazzjoni maħlufa u n-Nota tax-Xieħda tal-attur, flimkien maż-żewġ (2) dokumenti meħmużin magħha;

Rat in-Nota mressqa mill-imħarrek fil-25 ta’ Jannar, 2002, li biha eċċepixxa:

Illi fl-ewwel lok il-Bord tal-Għażla la għandu personalita’ guridika u lanqas locus standi f’dan il-giudizzju;

Illi fit-tieni lok il-Qorti m’għandhiex guriidizzjoni fuq l-għażla ta’ l-għalliema magħmula mill-Universita’;

Illi fit-tielet lok in-nomina tal-għalliema fl-Universita’ ma hux att amministrattiv fis-sens ta’ l-artikolu 469A tal-Kodiċi ta’ Organizazzjoni u Proċedura Ċivili;

Illi fir-raba lok ma kien hemmx xejn irregolari jew diskriminatorju fl-għażla magħmula mill-Universita’, u din saret fid-dawl ta’ kriterji validi u rilevanti għal dik il-nomina;

Kopja Informali ta' Sentenza

Illi fil-ħames lok il-fattur ta' l-eta' la kien fattur detterminanti jew ewlieni f'dik l-għażla, anzi ma kienx wieħed mill-fatturi li ffigura f'dik l-għażla;

Illi f'sitt lok it-talbiet tal-attur huma infondati fil-fatt u fid-dritt;

Salvi eċċezzjonijiet ulterjuri;

Rat id-Dikjarazzjoni maħlufa u n-Nota tax-Xieħda tal-imħarrek fil-kwalita' tiegħu premessa;

Semgħet it-trattazzjoni tal-avukati tal-partijiet dwar it-tieni u t-tielet eċċezzjonijiet tal-konvenut *nomine*;

Rat id-degriet tagħha tal-21 ta' Mejju, 2002, li bih u fuq talba tal-imħarek, tat lill-partijiet żmien biex iressqu noti bis-sottomissjonijiet tagħhom dwar l-imsemmija żewg eċċezzjonijiet;

Rat id-degriet tagħha tad-19 t'Awissu, 2002, li bih u fuq talba tal-imħarrek *nomine* tawlet iż-żmien biex jitressqu l-imsemmija noti;

Rat in-nota ta' sottomissjonijiet mressqa mill-imħarrek *nomine* fit-22 t'Awissu, 2002¹;

Rat in-nota ta' twegiba ta' l-attur tas-27 ta' Settembru, 2002²;

Semgħet it-trattazzjoni ulterjuri tal-avukati tal-partijiet;

Rat l-atti tal-kawża;

Rat id-degriet tagħha tat-8 t'Ottubru, 2002, li bih ħalliet il-kawża għal-lum għas-sentenza dwar it-tieni u t-tielet eċċezzjonijiet preliminari;

IKKUNSIDRAT

¹ Pagni 20 – 24 tal-proċess

² Pagni 26 – 34 tal-proċess

Illi din hija kawża ta' stħarriġ ġudizzjarju dwar sejha għall-mili ta' karigi fid-Dipartiment tal-Ekonomija ta' l-Universita' ta' Malta. L-attur diġa' ilu xi snin jgħallem fi ħdan l-imsemmi Dipartiment. Huwa qed jilmenta illi, minkejja l-kwalifiki tiegħu u li kien ħares il-kondizzjonijiet tas-sejha għall-applikazzjonijiet, ma ntgħażilx għall-ebda wieħed miż-żewġ postijiet li dwarhom saret is-sejha, u dan sar b'mod ingust minħabba l-eta' tiegħu, meta l-eta' ma messhiex kienet waħda mill-kondizzjonijiet li kellhom jitqiesu fl-għażla tal-konkorrenti li applikaw għall-kariga;

Illi għal din l-azzjoni l-imħarrek *nomine* laqa' billi qal, fost l-oħrajn, li l-Bord ta' l-Għażla m'għandux personalita' ġuridika u għalhekk ma messux ġie mħarrek; li din il-Qorti m'għandhiex is-setgħa li tiddeciedi dwar ħatriet magħmula mill-Universita' dwar l-għalliema li trid tħaddem magħha; u li l-eżerċizzju li minnu qed jilmenta l-attur m'huwiex "att amministrattiv" kif maħsub fl-artikolu 469A tal-Kap 12 tal-Liġijiet ta' Malta. Ressaq ukoll eċċezzjonijiet fil-mertu;

Illi din is-sentenza qegħda tqis biss il-kwistjoni ta' ġurisdizzjoni u n-natura ta' l-għamil impunjat mill-attur, u għalhekk m'hijiex qegħda tqis is-sottomissjonijiet magħmula mill-partijiet fin-noti rispettivi tagħhom dwar is-siwi li l-Bord ta' Għażla jista' joqgħod f'din il-kawża, billi dik l-eċċezzjoni ma kinitx waħda li dwarha saret trattazzjoni u billi dik l-eċċezzjoni tista' tiġi deciża mas-sentenza fil-mertu, ladarba l-konvenut huwa mħarrek ukoll fi kwalitajiet oħrajn, minbarra bħala *chairman* tal-istess Bord;

Illi qabel ma l-Qorti tgħaddi biex tqis l-eċċezzjonijiet taħt eżami, jidher xieraq li jissemmew xi fatti ewlenin li jirriżultaw mill-atti tal-kawża. Fit-12 ta' Jannar, 2001, ħarget sejha mill-*Staff Recruitment and Development Office* fi ħdan l-Universita' għall-applikazzjoni għal żewġ karigi akkademici fid-dipartiment tal-Ekonomija fil-Fakulta' ta' l-Ekonomija, Management u Accountancy (F.E.M.A.). Il-kwalifiki meħtieġa għal min kien interessat jissemmew fit-tieni paragrafu tas-sejha tal-applikazzjonijiet f'kull

waħda miż-żewg karigi³. L-attur iħaddan diversi kwalifiki akkademiċi fil-qasam tal-ekonomija u ilu jgħallem fi ħdan l-imsemmija Fakultà' għal għadd ta' snin. Fuq dan l-aħħar tagħrif l-imħarrek *nomine* ma jressaq l-ebda kontestazzjoni imma, għall-kuntrarju, jiddikjara li jaqbel ma' l-attur dwar dawk il-fatti;

Illi, minkejja l-ordni li fih tressqu l-eċċezzjonijiet li dwarhom qegħda tingħata din is-sentenza, il-Qorti temmen li jkun iżjed loġiku li tqis l-ewwel it-tielet eċċezzjoni, u mbagħad it-tieni waħda, jekk ikun il-każ. Dan jingħad għaliex biex wieħed iqis jekk il-Qorti għandhiex is-setgħa li tagħmel stħarriġ ġudizzjarju bħal dak mitlub mill-attur, jeħtieġ qabel kollox jintwera li l-għamil li dwaru jista' jsir stħarriġ bħal dak ikun wieħed "amministrativ" kif imfisser fil-liġi;

Illi, għalhekk, għal dak li jirrigwarda t-tielet eċċezzjoni ta' l-imħarrek *nomine*, il-Qorti tagħmel referenza għat-tifsira li l-liġi⁴ tagħti lill-kliem "għemil amministrattiv". Dawn il-kliem huma mfissra bħala kull ordni, liċenza, permess, *warrant*, deċizzjoni jew ir-rifjut għal talba ta' xi persuna li jsir minn awtorità pubblika, iżda ma tinkludix xi ħaġa li ssir bl-għan ta' organiżzazzjoni jew amministrazzjoni interna fl-istess awtorità (enfasi miżjud mill-Qorti). Awtorità pubblika tinkludi kull korp magħqud kostitwit permezz ta' liġi. Dwar din l-aħħar tifsira, m'hemm l-ebda dubju li l-Universita' ta' Malta hija awtorità kif imfissra mil-liġi nnifisha;

Illi fin-nota tas-sottomissjonijiet tiegħu, l-imħarrek *nomine* jgħid illi kwestjoni li tirrigwarda l-ħatra mill-Universita' ta' għalliema hija att "li jsir għal għan ta' organiżzazzjoni u amministrazzjoni interna", li huwa wieħed mill-funzjonijiet li l-liġi tagħti lill-Universita' fir-rwol tagħha li torganizza d-dipartimenti u l-fakultajiet fi ħdanha. Huwa jżid jgħid li l-liġi espressament tipprojbixxi lill-Qorti milli tistħarreg għamil illi jaqa' fi ħdan din l-eżenzjoni maħsuba fit-tifsira ta' dan il-kunċett ta' "għamil amministrattiv";

Illi min-naħa tiegħu l-attur iwarrab din is-sottomissjoni ta' l-imħarrek billi jgħid li l-għażla għall-mili tal-karigi kienet

³ Dokti "EB1", u "EB2", f'paġġ. 5 u 6 tal-proċess

⁴ Art 469A(2) tal-Kap 12

“decizjoni” li bil-liġi tagħmel parti mit-tifsira tal-kliem “għamil amministrattiv”. Huwa jgħid ukoll li, minbarra dan, l-aġir tal-konvenut *nomine* fil-konfront tiegħu kien wieħed tali li naqas li jħares wieħed mill-prinċipji tal-ġustizzja naturali. Il-Qorti, filwaqt illi taqbel mas-sottomissjonijiet tal-attur illi decizjoni hija meqjusa ukoll bħala wieħed mill-atti li jikkwalifika bħala għamil amministrattiv, ma tistax tinjora l-fatt li l-esklużjoni magħmula fit-tifsira li l-liġi tagħti lill-kliem “għemil amministrattiv” tikkwalifika l-għemejjel kollha maħsuba f’dik it-tifsira. Fi kliem ieħor, jekk decizjoni tittieħed bl-għan ta’ organizzazzjoni jew amministrazzjoni interna fl-istess awtorita’, allura l-Qorti hija miżmuma mil-liġi milli tistħarreg dik id-decizjoni, ukoll jekk meta ttieħdet ikun seħħ nuqqas ta’ tħaris ta’ xi prinċipju ta’ ġustizzja naturali jew xi ksur ieħor kontemplat fl-artikolu 469A(1) tal-Kap 12, u dan għaliex ikun naqas element ewlieni biex jista’ jsir l-istħarriġ bħal dak, jiġifieri l-element kostitutiv tal-għamil amministrattiv;

Illi għalhekk il-Qorti trid tqis jekk is-sejha għall-applikazzjonijiet mertu ta’ din il-kawża jikkwalifikax bħala haġa li ssir b’għan ta’ organizzazzjoni jew amministrazzjoni interna. Mill-ftit provi illi jirrizultaw mill-atti tal-kawża ma jidherx li s-sejha għall-applikazzjonijiet kienet waħda “interna” jew miftuħa biss għal min kien diġa’ għalliem fl-Universita’, jew li kienu esklużi milli japplikaw persuni li mhumie x diġa’ membri fuq l-istaff akkademiku ta’ l-Universita’. Ma rriżultax lill-Qorti jekk min intgħażel biex jimla l-karigi li għalihom applika l-attur kienx diġa’ impjegat mill-Universita’ konvenuta jew le. Il-Qorti tifhem illi t-tielet eċċezzjoni tal-imħarrek *nomine* kienet tkun mistħoqqa kieku ntwera (u dan kien obbligu ta’ prova li jaqa’ fuq min qanqal l-eċċezzjoni) is-sejha għall-applikazzjonijiet kienet waħda interna biss, jew kieku ntwera li d-decizjoni kienet waħda ta’ ri-organizzazzjoni tad-Dipartiment konċernat. Ladarba pero’ persuni li ma kenux għadhom impjegati ma’ l-Universita’ ma jidherx li nżammu milli japplikaw biex jiġu meqjusa għall-mili tal-karigi, allura f’dak il-każ l-element “intern” ta’ l-eżerċizzju ma jibqax japplika iżjed. Li kieku kien hekk, l-ebda eżami pubbliku jew sejha għall-applikazzjoni miftuħa għall-barranin immedija minn xi awtorita’ pubblika ma tista’ qatt

tigi mistħarrġa mill-Qorti ladarba l-għan aħħari tagħha jkollu x'jaqsam mal-organizzazzjoni interna fi hdan awtorita' bħal dik;

Illi minħabba f'hekk u f'dan l-istadju tal-kawża ma jistax jingħad illi is-sejha għall-applikazzjonijiet li dwarha l-attur qed iressaq din il-kawża tiegħu hija għamil intern li din il-Qorti hija miżmuma milli tqis fid-dawl tal-istess ilment, u għalhekk din il-Qorti m'hijjex qegħda tilqa' t-tielet eċċezzjoni;

Illi għal dak li jirrigwarda s-setgħa tal-Qorti li tistħarreġ l-operat jew deciżjonijiet amministrattivi għandu jingħad li illum il-liġi tipprovdi b'mod speċifiku għaċ-ċirkostanzi speċjali ta' sħarriġ bħal dan. Dan ma jfissirx li qabel ma daħal fis-seħħ l-imsemmi artikolu ma seta' jsir l-ebda sħarriġ ġudizzjarju. Għall-kuntrarju, sa minn għadd ta' snin ilu, l-Qrati tagħna iddeċidew li għandhom ġurisdizzjoni li jeżaminaw u jiddeċiedu jekk xi awtorita' kompetenti mxietx skond is-setgħat mogħtija lilha mil-liġi fit-twettiq ta' xi poter eżerċitat minnha. Dan jingħad ukoll rigward l-eżerċizzju tas-setgħat mogħtijin bil-liġi lill-Universita'⁵. Tali ġurisdizzjoni teżisti sakemm ma tkunx espressament eskluża, billi d-derogi għall-ġurisdizzjoni għandhom jiffissru b'mod restrittiv, u f'każ ta' dubju esklużi. Bis-saħħa tad-dħul fis-seħħ ta' l-artikolu 469A, ġew imfissra aħjar il-parametri ta' tali sħarriġ u kif ukoll l-awtoritajiet illi dwarhom il-Qrati Ċivili għandhom is-setgħa li jagħmlu sħarriġ dwar għemilhom;

Illi l-imħarrek *nomine* jsostni t-tieni eċċezzjoni tiegħu billi jgħid illi l-attur mhux qiegħed jallega li fil-proċess tal-għażla ma ġewx imħarsa l-proċeduri kif stipulat fl-Att dwar l-Edukazzjoni, u lanqas qed jilmenta li l-għażla saret b'malafede jew għal konsiderazzjonijiet mhux xierqa, u għalhekk jgħid li l-eżerċizzju li qed jagħmel l-attur m'hu xejn għajr indħil fid-diskrezzjoni mħollija mil-liġi unikament f'idejn il-Kunsill ta' l-Universita'. F'dan is-sens l-imħarrek qed jgħid illi m'huwix mogħti lill-Qorti li tindaħal fid-diskrezzjoni mogħtija lill-Kunsill ladarba din tkun twettqet

⁵ Ara, per eżempju, App. Ċiv. 10.10.1952 fil-kawża fl-ismijiet *Fenech et vs Żarb noe et* (Kollez. Vol: XXXVI.i.236)

fil-limiti tal-liġi. Huwa jtenni li l-kwestjoni ta' l-eta' li fuqha l-attur isejjes il-kwestjoni kollha tiegħu f'din il-kawża taqa' fil-qasam tal-politika (*policies*) li kull awtorita' għandha l-jedd li tfassal bħala għodda biex bihom teżercita d-diskrezzjoni tagħha, u tmur lil hinn mill-element tal-irragonevolezza fl-eżercizzju ta' dik id-diskrezzjoni;

Illi min-naħa tiegħu l-attur jirribatti dawn l-argumenti billi jgħid li t-tip ta' ilment tiegħu dwar id-deċiżjoni mehuda li biha ma giex magħżul għal xi waħda miż-żewġ ħatriet reklamati jaqa' sewwasew fil-ġurisdizzjoni speċjali mogħtija lill-Qorti Ċivili biex tistħarreg ilment bħal tiegħu. L-attur iżid jgħid li l-qofol ta' l-ilment tiegħu hu li d-deċiżjoni hija imtebbgħa b'konsiderazzjoni diskriminatorja li tolqot lilu personalment u mhux lill-kandidati l-oħrajn u b'hekk tefgħetu fi żvantagġ bi ħsara għalih. Fi kliem ieħor l-attur qed jixli lill-imħarrek, fil-kwalita' tiegħu premessa, li fl-għażla li saret għall-mili tal-karigi battala, saret diskriminazzjoni u li dan il-fatt biss iqiegħed l-eżercizzju ta' l-għażla fil-parametri tas-setgħa ta' din il-Qorti li tistħarrġu indipendentement mill-jedd li għandha l-Universita' li twettaq politika (*policy*) ta' ingaġġ ta' persuni ta' anqas minn ċerta eta';

Illi wara li l-Qorti ħasbet fit-tul dwar il-pożizzjonijiet rispettivi meħuda mill-partijiet, qegħda tifhem illi l-azzjoni attriċi hija mibnija fuq akkuża illi fil-konfront tiegħu u lil hinn mill-kwalifiki l-oħrajn kollha illi wera li għandu, l-imħarrek *nomine* qies kriterju (l-eta' ta' l-applikant) li ma kienx formalment imsemmi fis-sejħa għall-applikazzjonijiet u li jidher li fattwalment kien determinanti fl-esklużjoni ta' l-attur mill-għoti tal-ħatra li għaliha kien applika. L-att taċ-Ċitazzjoni jidher ċar li jtenni li l-ilment tal-attur hu li sar ċaqlieg fir-regoli tal-għażla wara li kien inbeda l-proċess tal-għażla, u għalhekk, sar abbuż ta' setgħa għal għanijiet mhux xierqa. Meqjusa f'din il-perspettiva, l-azzjoni attriċi ma tinbidlix f'eżercizzju li bih il-Qorti tissostitwixxi d-diskrezzjoni tal-Universita' b'tagħha, imma eżercizzju ta' jekk il-proċess tal-għażla kienx wieħed immexxi b'ħarsien tal-liġi;

Illi l-imħarrek *nomine* jiċċhad bil-qawwa kollha li l-fattur ta' l-eta' kien wieħed mill-konsiderazzjonijiet meħuda mill-Bord ta' l-Għażla fid-determinazzjoni tiegħu għall-għażla tal-kandidat adattat. Dan huwa fatt li jrid jiġi stabilitt mill-ġbir tal-provi. Il-Qorti trid tagħmilha ċara li meta qegħda tqis jekk għandhiex is-setgħa li tistħarreġ l-ilment ta' l-attur, hija qegħda tistrieħ biss fuq dak li jirriżulta mill-att taċ-ċitazzjoni u kif ikunu ġew imfassla l-parametri tal-vertenza. Jekk mill-mod kif tkun imfassla ċ-ċitazzjoni l-Qorti ssib li l-kwistjoni taqa' taħt is-setgħat tagħha, ma tistax twarrab ir-responsabbilta' li teżerċita s-setgħat tagħha. Lanqas ma jkun ifisser li dak li ġie allegat mill-attur jitqies diga' pruvat jew dak kontestat mill-imħarrek meqjus miċħud. Jekk il-Qorti tgħid li għandha s-setgħa tisma' jew tistħarreġ għamil amministrattiv, xorta jaqa' fuq l-attur li jipprova dak li qed jallega;

Illi, b'zieda ma' dan, is-sentenza li għaliha jagħmel riferenza l-imħarrek⁶ *nomine* ma tgħidx li fi kwestjoni bħal din il-Qrati m'għandhomx ġurisdizzjoni, imma li l-Qrati għandhom iqisu sewwa qabel jiddeċiedu li jindaħlu fil-kwestjoni. Biex il-Qrati jagħmlu dan, bilfors iridu jaraw x'inhi l-kwestjoni u jekk, bin-nuqqas ta' eżerċizzju tas-setgħa ta' sħarriġ tkunx sejra sseħħ xi ingustizzja;

Illi meħuda strettament f'dan id-dawl ta' tifsir u bla ma l-Qorti qegħda tippronunċja ruħha b'xi mod dwar il-fondatezza fil-mertu ta' xilja bħal din, hija tasal biex tqis li l-ilment ta' l-attur jagħtiha s-setgħa li tistħarreġ il-proċess ta' l-għażla. Huwa minnu li Qorti m'għandhiex tissostitwixxi d-diskrezzjoni ta' awtorita' bid-diskrezzjoni tagħha, imma għandha d-dmir illi tistħarreġ jekk dik id-diskrezzjoni tkunx marret lil hinn mis-setgħat mogħtija lil dik l-awtorita' bil-liġi, kif maħsub fl-artikolu 469A(1)(b) tal-Kap 12. F'dan ir-rigward u sa' dawn il-limiti l-Qrati ordinarji għandhom mhux biss is-setgħa imma ukoll id-dmir li jistħarrġu jekk mitluba jagħmlu dan;

Illi għalhekk din il-Qorti ssib li *prima facie* l-ilment ta' l-attur iqanqal kwestjoni li din il-Qorti ma tkunx tagħmel sew li

⁶ Regina vs Chancellor Oxford University (ex p. Galligan) (2001)

Kopja Informali ta' Sentenza

tinjora, u għalhekk it-tieni eċċezzjoni ta' l-imħarrek *nomine* wkoll ma hijiex tintlaqa';

Għal dawn ir-ragunijiet il-Qorti qed tiddeċiedi billi tiċċhad it-tieni u t-tielet eċċezzjonijiet tal-imħarrek *nomine* u tordna illi l-kawża tissokta bis-smiegħ tal-provi fil-mertu. L-ispejjeż ta' din is-sentenza għandhom jiġu determinati mas-sentenza finali.

-----TMIEM-----